



နှစ်သစ်ဆုတောင်း

၂၀၁၁ မှာ ----
စစ်ပွဲကို ရှောင်ရှားရင်း
တဘက်သတ်
ချေမှုန်းစစ်တွေကို
လည်စင်းခံပေးလိုက်ကြတဲ့
အဖြစ်ဆိုးတွေကို
မြင်တွေ့ရခြင်း
ကင်းပါစေ။



၂၀၁၁ မှာ ----
ဆွေးနွေးပွဲကို
မျှော်မှန်းရင်း၊
ထောင်ချောက်ဆင် သတ်ကွင်းမှာ
နှုတ်ပိတ်ခံလိုက်ရတဲ့
သတင်းဆိုးတွေကို
ကြားသိရခြင်း
ကင်းပါစေ။

၂၀၁၁ မှာ----
ငြိမ်းချမ်းရေးကို
တောင်းဆိုရင်း
ရန်သူ့ဓားချက်မှာ
အသက်ပျောက်ကြရတဲ့
အဖြစ်ဆိုးတွေကို
တွေ့ကြုံရခြင်း
ကင်းပါစေ။

၂၀၁၁ မှာ----
သင့်မြတ်ရေးကို
မျှော်လင့်ရင်း
ဒူးထောက်အညံ့ခံ
လုံးပါးပါးကြတဲ့
အဖြစ်ဆိုးတွေကို
မြင်တွေ့ရခြင်း
ကင်းပါစေ။

၂၀၁၁ မှာ---
ညီညွတ်ရေးကို
ပြောကြရင်း
တွန်းထိုးကန်ကျောက်
ခွက်ပျောက်လုကြတဲ့



လေ့လာရေး စင်္ကြံပေါ်သို့ ...



သတင်းဆိုးတွေကို
ကြားသိရခြင်း
ကင်းပါစေ။

၂၀၁၁ မှာ ----
တဘက်သတ် လည်စင်းခံ
စစ်ပွဲတွေအားလုံး၊
ထိပ်တိုက်ရင်ဆိုင် အောင်ပွဲခံ
စစ်ပွဲများ အဖြစ်သို့
အသွင်ပြောင်းသွားကြပါစေ။

၂၀၁၁ မှာ ---
အသေခံ ငြိမ်းချမ်းရေး
တောင်းဆိုသံများ
ကွယ်ပျောက်ပြီး၊
ဖိနှိပ်သူကို
တွန်းလှန်ဖယ်ရှားမှုကနေ
ပေါ်ထွက်လာတဲ့
ရေရှည်ခံ ငြိမ်းချမ်းရေးကို
တည်ဆောက်နိုင်ကြပါစေ။

၂၀၁၁ မှာ----
နုတ်ပိတ်ခံ ဆွေးနွေးပွဲ
မျှော်လင့်ချက်များ
ပျောက်ပျယ်ပြီး၊
တန်းတူညီမျှ
ဆွေးနွေးနိုင်သော
ပါဝါချိန်ခွင့်ကို
တည်ဆောက်နိုင်ကြပါစေ။

၂၀၁၁ မှာ ----
အညံ့ခံ သင့်မြတ်ရေး
တောင်းဆိုသံများ
ရပ်စဲပြီး၊
သင့်မြတ်ရေးကို
အမှန်တကယ်
ဆောင်ကျဉ်းပေးနိုင်မယ့်
တော်လှန်ရေး အခွင့်ကောင်းတွေကို
ဆုပ်ကိုင်နိုင်ကြပါစေ။

၂၀၁၁ မှာ ----
စိတ်ကူးယဉ် ညီညွတ်ရေး
တမ်းတမှုများ
ဘေးချိတ်ပြီး၊



အနိမ့်ဆုံး
ဘုံလုပ်ငန်းစဉ်ကို
ရှာဖွေနိုင်ကြပါစေ။

၂၀၁၁ မှာ---
တို့တိုင်းပြည်ကြီး
စစ်ကျွန်ဘဝက
လွတ်မြောက်ပြီး၊
လွတ်လပ်၍
တန်းတူညီမျှသော၊
တိုးတက်ခေတ်မှီသည့်
နိုင်ငံတော်သစ်ကြီးကို
တည်ဆောက်နိုင်ကြပါစေ။

ခင်မမမျိုး (၃၊ ၁၊ ၂၀၁၁)